

22.04.2007

## (පෙඩරල්) ද්‍රෝහියෝ

මේ අදහස් වලට සවන් දෙන්න:

"දෙමළ ජනයාගේ ප්‍රශ්න අනෙක් අයට වඩා හොඳින් දන්නේ දෙමළ ජනයා ය. අපේ ප්‍රශ්නයට අප ඉදිරිපත් කරන විසඳුම් සිංහල සහ මුස්ලිම් යන අනෙක් ප්‍රජාවන් දෙක විසින් සැලකිල්ලට ලක් කළ යුතු ය. නවද දෙමළ ප්‍රශ්නයට තිබිය යුත්තේ දෙමළ විසඳුමක් මිස සිංහලයන් පටවන විසඳුමක් නොවේ.

ශ්‍රී ලංකාව හරි පාරට ගැනීම සඳහා ඉන්දියානු මාදිලියේ පෙඩරල් ක්‍රමයක් අවශ්‍ය බව අපේ පක්ෂය කල්පනා කරයි. වැඩිමහල් සහෝදර, ප්‍රවීණ දේශපාලනඥ ද්‍රවිඩ එක්සත් පෙරමුණේ නායක ආනන්ද සංගර් ද ඊලාම් ජනතා ප්‍රජාතන්ත්‍රවාදී පක්ෂයේ නායක අමාත්‍ය ඩග්ලස් දේවානන්ද ද නමත් ඉන්දියානු මාදිලිය වෙනුවෙන් පෙනී සිටින බව කියා තිබේ. රාජ්‍යයෙන් ආගම ක්‍රියාත්මක ලෙස වෙන් කර ඇති පෙඩරල්වාදී ඒකීය ස්වරූපය ඉන්දියාව එකට තබා ගන්නා අතර බහුතරවාදී සංඛ්‍යාත්මක උත්තරීතරබව ඉලක්කය කර ගත් න්‍යායවාදී පටු එකීයවාදය මත රඳා පවත්නා ශ්‍රී ලංකාව බිඳී හේද වී බෙදී විසිරී යෑමේ අද්දරට පැමිණ තිබේ.

සිංහල ප්‍රජාවේ කොටසක් දෙමළ ජනයා තේරුම් ගැනීමට අසමත්ව සිටීම කණගාටුවට කරුණකි. ඔව්හු අපේ අව්‍යාජ අභිලාෂයන් සැක කරමින් අපේ යෝජනා දෙස සෑම විටම සැකයෙන් බලති. රටෙහි එක්සත් බව සහ ජාතික ඒකාග්‍රතාවය සඳහා සහ රට එකට තබා ගැනීමට කැරෙන අපේ යෝජනා සෑම විටම සැකයට ලක් වීම කණගාටුවට කරුණකි.

දෙමළ ජනයාගේ සහයෝගය නැතිව මෙරටහි සාමය හෝ සහජීවනය පැවැත්වීමට ඉඩක් නැති බව ද එමෙන්ම දෙමළ ජනයා මෙරට ප්‍රධාන දේශපාලන ප්‍රවාහයට එළඹීමෙන් තොරව රට බෙදීමේ සහ වෙන්වීමේ තර්ජනය විසඳිය නොහැකි බව ද පැහැදිලිව කියා සිටිය යුතු ය. එබැවින් මෙරට දෙමළ ජනයාගේ අව්‍යාජ අභිලාෂයන් තේරුම් ගැනීමට උත්සාහ දැරීමත් ඔවුන් වැළඳ ගෙන ඒවාට ආමන්ත්‍රණය කිරීමත් වැදගත් ය".

ඊනියා සිංහල දේශප්‍රේමීන්ට අනුව මේ වනාහී රට නොබෙදන බව කියන නමුත් රට බෙදීමට කැස කවන ද්‍රෝහියකුගේ වචන නොවිය යුතු ද?

එසේ නම් අලුත්ම ද්‍රෝහියා වනු ඇත්තේ යුදවාදී බලවේගයන්ගේ දෙමළ විරයා වන කරුණා අම්මාන් ය. මන්ද යත් ඔහු පෙනී සිටින්නේ ද පෙඩරල් ක්‍රමයක් වෙනුවෙන් බව දැන් ඔහු ප්‍රසිද්ධියේ කියා සිටින නිසා ය. පසුගිය 11දින ඒමියන් ටිබියුන් වෙබ් අඩවිය සමඟ සාකච්ඡාවක යෙදෙමින් ඉහත අදහස් දැක්වූ ඔහු කියා සිටියේ එක් රටක් තුල බලය බෙදා හැරෙන ඉන්දියානු ආකාරයේ පෙඩරල් මාදිලියක් තම පක්ෂය මෙරටට යෝජනා කරන බව ය.

පෙඩරල් ද්‍රෝහීන් ද ඇතුළත් ද්‍රෝහියා සහ විරයා තර්කය අන්තවාදී දේශපාලන සම්භාෂනයන්ට අත්‍යවශ්‍ය මෙන්ම ඊටම කා වැදුණු ආයුධයකි. මෙම භාවිතය ආයුධ සන්නද්ධ සංවිධානයන්ට සීමා වූවත් නොවේ. තමන් විරුද්ධ ලෙසත් අනුන් ද්‍රෝහීන් ලෙසත් හඳුන්වා දීම අන්තවාදී මතවාදයන්හි අනිවාර්ය සාධකයක් වේ. ස්වකීය මතවාදය නොපිළිගන්නා සහ ඊට එරෙහිව වෙනත් මතවාද ඉදිරිපත් කරන පිරිස් ද්‍රෝහීන් ලෙස හැඳින්වෙනු ලැබෙති.

ද්‍රෝහියා යන සංකල්පය මගින් ස්වකීය විරුද්ධවාදීන් හෙළා දැකීමෙන් තොරව අන්තවාදී සංවිධානයන්ට පැවැතිය නොහැකි ය. ද්‍රෝහීන් යන නාම පදයෙන් හැඟවෙන්නේ ම නොඉවසිය යුතු සහ විනාශ කළ යුතු බලවේගයන් ය. බොහෝ අවස්ථාවන්හි දී ආගම ජාතිය සහ භාෂාව වැනි සංවේදී කරුණු මත පදනම් වන මෙම මතවාදයන් ලෙහෙසියෙන්ම ලාබ ප්‍රතිපත්තිය දිනා ගනී.

ඊට හොඳ උදාහරණයක් ලෙස පසුගිය සතියේ අනුරුද්ධ ප්‍රදීප් මහතා මට ලියූ පිළිතුර ගත හැකිය. ඔහුට අනුව විනාශ කළ යුතු ද්‍රෝහීන් ඇත්තේ 200ක් පමණ ය. එමෙන්ම එම ද්‍රෝහීන් විනාශ කළ යුතු නමන් බව කියන විට අන්පුඩි ලැබීමෙන්ම එළෙස විනාශ කළ යුතු බව තහවුරු වෙයි. ඒ අනුව ද්‍රෝහීන් විනාශ කිරීමට අන්පුඩි පමණක් නොව ජනවරමක් පවා ලද හිටිලි, ස්ථාලිනි, පොල්පොටි, සුහර්තෝ යනාදීන් සාධාරණ ය. හිටිලි පළමුවෙන් ම පටන් ගත්තේ තොරා ගත් එක් පිරිසකට පහර දීමෙනි.

මෙරට දේශපාලනයේ දී අද විරසා හෙට ද්‍රෝහියා වීම සුළභ ය. එළෙස ද්‍රෝහී ලේබලය ඇලවූ කළ ඒ සමඟ නිරායාසයෙන්ම ඇදී එන කතාන්තර ගනනාවක් ගොඩ නගා තිබේ. එල්ටීටීඊ සභායක, ඩොලර් වලට රට විකිණීම, විපක්ෂ ගැත්තා, එන්පීඕ කාරයා යනාදී වශයෙනි.

ලංකාවේ සිංහල බෞද්ධ අන්තවාදී දේශපාලනය තුළ එක් ජනප්‍රිය ද්‍රෝහී සංකල්පයක් නම් පෙඩරල්වාදීන් ය. 1959 සිට 2000 දක්වාම මෙරට බලයේ සිටි විවිධ දේශපාලනඥයින් විසින් විවිධාකාර පෙඩරල් ක්‍රම යෝජනා කරන ලද නමුත් මහින්ද රාජපක්ෂ, විමල් විරවංශ සහ චම්පික රණවක විසින් නියෝජනය කරන පෙඩරල් විරෝධී මතවාදයට අනුව පෙඩරල්වාදය යනු මාතෘ භූමිය බෙදා වෙන් කරන පරගැති සංකල්පයකි. පෙඩරල්වාදියා ද්‍රෝහියෙකි. 1987 යුගයේ ජවිපෙ විසින් දස දහස් ගණනාවක් මරා දමන ලද්දේ ඔවුන්ට අනුව රට බෙදන ඉන්දු ලංකා ගිවිසුමට සහාය දීමේ චෝදනාව මත ය.

නමුත් දැන් මහින්ද රාජපක්ෂ ආණ්ඩුවේ සභායක බලවේග ගණනාවක්ම ප්‍රසිද්ධියේ පෙඩරල් විසඳුමක් ශ්‍රී ලංකාවට අත්‍යවශ්‍ය බව කියා සිටීමට පටන් ගෙන තිබේ. සර්ව පාක්ෂික සමුළුවට ඉදිරිපත් කරන ලද යෝජනා මගින් තොන්ඩමන් සහ චන්ද්‍රසේකරන් නායකත්වය දරන කඳුරට දෙමළ දේශපාලන පක්ෂ දෙකම පෙනී සිටින්නේ පෙඩරල් විසඳුමක් වෙනුවෙනි. ආණ්ඩුවේ මිතුරු දේශපාලනඥයකු වන දුටු එක්සත් පෙරමුණේ සභාපති වී, ආනන්ද සංගර් මහතා යළි යළි කියා සිට ඇත්තේ පෙඩරල් ක්‍රමයක අවශ්‍යතාවය යි.

ඊ.පී.ආර්.එල්.එස්, සංවිධානයේ පත්මනාභා පිලද ප්ලොටි සංවිධානය ද මෙම ආණ්ඩුවේ මිතුරු බලවේගයන් ය. එම සංවිධාන දෙකම පුළුල් පෙඩරල් ක්‍රමයක් මෙරට ජනවාර්ගික ප්‍රශ්නයට විසඳුම බව පැහැදිලිව කියා සිටිති. ඊට අමතරව ආණ්ඩුවේ නවත් සභායක බලවේගයක් වන මුස්ලිම් ක්‍රියාත්මකයා ද පෙනී සිටින්නේ පෙඩරල් ක්‍රමයක් සහ වෙනම මුස්ලිම් ඒකකයක් වෙනුවෙනි.

මහින්ද රාජපක්ෂ ආණ්ඩුවේ සිටින සිංහල නොවන සෑම පක්ෂයක්ම පෙනී සිටින්නේ පෙඩරල් ක්‍රමයක් වෙනුවෙනි.

මේ සියළු දෙනාම මහින්ද වින්තනයට, ජවිපෙ සහ හෙළ උරුම මතවාදයන්ට අනුව රට බෙදන මතවාදයක් වෙනුවෙන් පෙනී සිටිති. ජවිපෙ සහ හෙළ උරුමයට අනුව පරාජය කොට නැති හංග කළ යුතු ද්‍රෝහීන් ය.

ආණ්ඩුවේ යුදවාදී පිරිස්, හෙළ උරුමය සහ ජවිපෙ පෙඩරල්වාදී ද්‍රෝහීන් ලෙස මෙරට සිවිල් ව්‍යාපාරයන්ට දරුණු චෝදනා කරති. රජයේ වන්දි හට්ට මාධ්‍යවේදීන් ද ඉහත සාකච්ඡා කළ ද්‍රෝහී ලේබලය එම බලවේග මත තිරිතුවරව ඇලවිති. නමුත් ස්වකීය ආණ්ඩුවේ සිටින පෙඩරල් ක්‍රමය වෙනුවෙන් පෙනී සිටින මෙකී පක්ෂ සම්බන්ධයෙන් මුහුණ රකිති.

වංචාවක් ද? නැත්නම් රැවැටීමක් ද? රවටන්ගේ තමන් ම ද රවේ මහා ජනයා ද? දෙමළ පක්ෂ කඩේ යැවීමක් ද?

පෙඩරල් අදහස වෙනුවෙන් පෙනී සිටින රාජ්‍ය නොවන ක්ෂේත්‍රයට පහර ගැසීම වෙනුවට මෙම පක්ෂ සමග දේශපාලන ගනුදෙනු බේරා ගැනීමට පෙඩරල් විරෝධී සංධානයට ඉක්මනින් හෝ පසුව සිදුවන බව දැන් ඉතා පැහැදිලි ය.

සුනන්ද දේශප්‍රිය